



سوال

شادی کے رسم و رواج کے کھانے

جواب

السلام علیکم ورحمۃ اللہ وبرکاتہ

شادی کے رسم و رواج کے کھانے اور مٹھائیوں کا کھانا کیسا ہے؟ جیسے ہلدی مہندی، جمگی وغیرہ قرآن و صحیح احادیث کی روشنی جواب مرحمت فرمائیں۔؟

الجواب بعون الوهاب بشرط صحیح السؤال

و علیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

شیخ صالح المنجد ایک سوال کا جواب دیتے ہوئے فرماتے ہیں۔

’جائز رسوم‘ اور ’بدعت‘ میں فرق یوں کیا جائے گا کہ: بدعت میں اللہ کا تقرب مقصود ہوتا ہے۔ جبکہ رسوم میں یہ مقصود نہیں ہوتا۔

’رسوم‘ جو لوگوں میں عرف کا درجہ اختیار کر لیں، ان کے معاملہ میں اصل یہ ہے کہ وہ مباح ہوں گی، ان میں سے کسی چیز کو حرام ٹھہرا دینا جائز نہ ہوگا، الا یہ کہ کوئی صحیح دلیل اُس کے حرام ہونے پر دلالت کرنے والی ہو۔

شیخ ابن عثیمین کہتے ہیں:

رسم اور عبادت میں فرق یہ ہے کہ: عبادت وہ ہے جس کا اللہ اور اُس کے رسول نے حکم دیا ہو، کہ اُس کے ذریعے اللہ کا تقرب پایا جائے، اور اُس کے ہاں اجر کی جستجو کی جائے۔ رسم وہ ہے جسے لوگوں نے اپنے مابین معمول ٹھہرایا ہو کھانے پینے، رہن سہن، ملبوسات، سوار یوں، معاملات اور اسی جیسے دیگر امور میں۔

مزید ایک فرق یہ ہے کہ: عبادات میں اصل یہ ہے کہ وہ ممنوع اور حرام ہیں جب تک کہ شریعت سے اُس پر دلیل نہ مل جائے کہ وہ (مشروع) عبادات ہیں: جیسا کہ اللہ تعالیٰ نے فرمایا:

أَمْ لَمْ تُشْرِكُوا مَعَهُ عِوَاءَ مَنَ الدِّينِ مَالَمْ يَأْذَنَ بِهِ اللَّهُ ... سورة الشورى ۲۱

یعنی: ”کیا ان کے کوئی شریک ہیں جو ان کیلئے دین (طریقہ بندگی) صادر کرتے ہیں کہ جس کا اللہ نے حکم نہیں دے رکھا؟“

رہ گئے عادات و رسوم، تو ان میں اصل یہ ہے کہ جب تک کہ شریعت سے اس پر دلیل نہ مل جائے کہ وہ جائز ہیں۔



بنابرین، لوگ اگر کسی چیز کو اپنے مابین معمول بنالیں، اور کوئی ان کو کہے: یہ حرام ہے، تو اُس سے اس بات کی دلیل مانگی جائے گی۔ اُس سے کہا جائے گا کہ اس بات کی دلیل کیا ہے کہ یہ حرام ہے؟ رہی عبادات، تو ان کی بابت اگر انسان سے کہا جائے کہ یہ بدعت ہے اور وہ کہے کہ 'نہیں یہ بدعت نہیں ہے' تو اُس سے کہا جائے گا کہ اس بات کی کیا دلیل ہے کہ یہ بدعت نہیں ہے، وجہ یہ کہ عبادات اصل ہی یہ ہے کہ یہ منع ہیں جب تک کہ دلیل اس بات پر نہ آجائے کہ یہ مشروع ہیں۔

از (پروگرام): لقاء الباب المفتوح (2: 72)

شیخ ابن عثیمین (ایک دوسری جگہ) فرماتے ہیں:

بدعت کا تعین جس چیز سے ہو گا وہ یہ کہ: "اس میں اللہ کیلئے (تعبد) عبادت گزار کی گئی ہوتی ہے ایک ایسے طریقے کے ساتھ جس کو اُس نے مشروع نہیں ٹھہرا رکھا"، اور اگر آپ کہنا چاہیں تو یہ کہ: اللہ تعالیٰ کیلئے (تعبد) عبادت گزار کی گئی ہوتی ہے اُس طریقے سے جس پر نبی ﷺ اور آپ کے خلفائے راشدین نہ پائے گئے تھے۔"

پس ہر وہ شخص جو اللہ کیلئے "تعبد" کرے ایک ایسے طریقے سے جسے اللہ نے مشروع نہیں ٹھہرا رکھا یا جس پر نبی ﷺ اور آپ کے خلفائے راشدین نہ پائے گئے تھے، تو ایسا شخص بتدرع (بدعتی) ہے، چاہے اس "تعبد" کا تعلق اللہ کے اسماء و صفات کے ساتھ ہو، یا اُس کے احکام کے ساتھ، یا اُس کی شرع کے ساتھ۔"

رہ گئے رسم و رواج، جن کا تعلق عرف اور لوگوں کے اختیار کردہ معمولات سے ہے، تو ان کو "دین کے اندر بدعت" نہیں کہا جائے گا، اگر لغت میں ان کو بدعت کہہ دیا جائے، مگر یہ دین کے اندر بدعت نہ ہوگی اور یہ وہ چیز نہیں ہوگی جس سے رسول اللہ ﷺ نے خبردار فرمایا ہے۔

مجموع فتاویٰ و رسائل ابن عثیمین (2: 292)

شیخ الاسلام ابن تیمیہ فرماتے ہیں:

انسانی تصرفات خواہ وہ اقوال ہوں یا افعال، دو قسم کے ہیں: ایک عبادات، جن سے ان کا دین سنوڑتا ہے۔ دوسری عادات، جن سے ان کو دنیا میں واسطہ پڑتا ہے۔ اصول شریعت کا استقرار کریں تو ہمیں معلوم ہوتا ہے کہ "عبادات" جن کو اللہ تعالیٰ نے واجب یا مستحب ٹھہرایا ہے وہ تو ثابت نہیں ہوتیں سوائے اس کے کہ شریعت خود بتائے۔ رہ گئے عرف و عادات تو یہ وہ اشیاء ہیں جن کو لوگوں نے دنیا (کے امور) میں اپنی ضرورت کے تحت آپس میں اختیار کر لیا ہے۔ ان میں اصل عدم ممانعت ہے، پس اس صنف میں سے کسی چیز کی ممانعت نہ کی جائے گی، سوائے کسی ایسی چیز کے جس کی اللہ تعالیٰ نے ممانعت فرمادی ہو۔

(مجموع فتاویٰ ابن تیمیہ جلد 29: ص 16، 17)

شیخ ابن جبرین کہتے ہیں:

عبادات اور عرف و عادات کے مابین فرق ہے۔ عرف و عادات مباح ہیں۔ آدمی کیلئے مباح ہے کہ اپنے لئے عیسیٰ مرضی تعمیر کرے۔ عیسا مرضی پہنے، عیسیٰ مرضی سواری کرے، اور صنعت و حرفت وغیرہ کا جو کام چاہے کرے۔ یہ بدعت نہیں کہلاتیں۔ دنیوی بدعت نام کی کوئی چیز نہیں۔ رہ گئیں 'دین بدعات' تو وہ سب کی سب سینہ (بری) ہیں، ان میں کوئی چیز بدعت حسنہ نہیں۔ ایسی کوئی چیز نہیں پائی جاتی جس کو بدعت جائزہ یا بدعت مباحہ کہا جائے۔ بلکہ ہر وہ چیز جس کو شریعت کے ساتھ جوڑا جائے گا جبکہ وہ شریعت میں شامل نہیں کر رکھی گئی، تو وہ ناجائز ہے۔

پس رسوم و عادات میں اصل اباحت ہے یہاں تک کہ اُس سے ممانعت رکھنے کا (شرعی) سبب سامنے نہ آئے، مثلاً یہ کہ اُس رواج میں کوئی چیز ایسی ہو شریعت میں ناجائز ہے، یا مثلاً اُس میں اسراف اور تبذیر ہوتی ہے، یا اُس میں دولت کی نمائش ہے۔ البتہ کسی رسم یا رواج میں اگر ایسی کوئی بات نہیں تو وہ جائز ہی رہے گی۔



پس اوپر گزرنے والے اس (اصولی) بیان کی بنا پر: اگر یہ شادی کے رسم و رواج کا یہ کھانا اس کے ہاں آنے والے مہمانوں کیلئے تیار کیا جاتا ہے کسی ایسی بات پر مستعمل نہیں ہے اللہ تعالیٰ نے حرام ٹھہرا رکھا ہے، اور وہ کسی اسراف یا تبذیر یا دوسروں سے بڑھ کر اپنا دولت مند ہونا ثابت کرنے کیلئے تیار نہیں کیا جاتا، تو وہ جائز ہوگا اور اس میں حرج کی کوئی بات نہیں ہے۔

حدا ما عندی واللہ اعلم بالصواب

فتویٰ کیسٹ

محدث فتویٰ